

شادی کی وجہ سے داڑھی ایک مشّت سے چھوٹی کروانا

دارالافتاء اہلسنت (دعوت اسلامی)

سوال

شادی کروانی ہے تو وہ بول رہے ہیں کہ شادی سے پہلے داڑھی تھوڑا کم کر لیں، بعد میں پھر رکھ لیجئے گا، کیا ایسا کرنا درست ہے؟

جواب

بِسْمِ اللّٰهِ الرَّحْمٰنِ الرَّحِیْمِ
الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

حکم شرعی یہی ہے کہ مرد کے لئے ایک مٹھی داڑھی رکھنا واجب ہے، شادی خواہ کسی بھی وجہ سے داڑھی ایک مٹھی سے کم کروانا، ناجائز و گناہ ہے۔ لہذا ان کے کہنے کی مراد اگر ایک مٹھی سے کم کرنا ہے تو اس کی ہر گز اجازت نہیں ہے، کہ کسی کی بات مان کر بھی اللہ تعالیٰ کی نافرمانی نہیں کر سکتے۔ پھر شادی جیسے نیک کام کا آغاز ہی گناہ سے کرنے والے شخص کو سوچنا چاہئے کہ اس گناہ کی نحوست کا شادی اور ازدواجی زندگی پر کیسا برا اثر پڑ سکتا ہے۔ اس لیے کسی کی بات میں نہ آئیں، اور پختگی کے ساتھ نبی مکرم صلی اللہ علیہ وسلم کی اس مبارک سنت پر قائم رہیں۔ ان شاء اللہ عز و جل دنیا و آخرت میں سرخ روئی و سرفرازی ضرور نصیب ہوگی۔ اور جہاں مقدر ہے، وہیں شادی ہوگی۔

صحیح مسلم، شعب الایمان، معرفۃ السنن والآثار، جامع المسانید، جمع الجوامع، کنز العمال وغیرہ دیگر کتب میں حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا، (واللفظ لمسلم) ”جزوا الشوارب، و أرحوا اللحى، خالفوا المجوس“ ترجمہ: مونچھیں تراشو، اور داڑھی کو کشادہ کرو، مجوسیوں کی مخالفت کرو۔ (صحیح مسلم، جلد 1، صفحہ 222، حدیث: 260، دارالاجاء التراث العربی، بیروت)

سنن ترمذی، سنن ابی داؤد، سنن نسائی، سنن کبریٰ وغیرہ میں حضرت ابن عمر رضی اللہ عنہما سے مروی ہے، (واللفظ للأول) ”ان رسول الله صلى الله عليه وسلم أمرنا بإحفاء الشوارب وإعفاء اللحى“ ترجمہ: رسول اللہ صلی اللہ علیہ وسلم نے ہمیں مونچھیں پست کرنے اور داڑھیوں کو معاف کرنے (چھوڑنے) کا حکم دیا۔ (سنن الترمذی، جلد 4، صفحہ 473، حدیث: 2764، مطبوعہ بیروت)

مفتی اعظم پاکستان مفتی وقار الدین رحمۃ اللہ علیہ لکھتے ہیں: ”تقریباً ستر احادیث میں داڑھی بڑھانے کا حکم آیا ہے۔ اس لئے داڑھی رکھنا سنت مؤکدہ قریب من الواجب، اور محققین کے نزدیک واجب ہے۔ خود نبی کریم صلی اللہ علیہ وسلم کا یہی عمل رہا ہے۔ بخاری شریف میں حضرت عبداللہ بن عمر رضی اللہ عنہما کا یہ فعل نقل کیا گیا ہے کہ: وہ داڑھی مٹھی میں پکڑ کر جو اس سے بڑھی ہوئی تھی اسے کاٹ دیتے تھے۔ ان کے اس فعل سے ثابت ہوا کہ داڑھی کی مقدار ایک مشمت ہے۔“ (وقار الفتاویٰ، جلد 1، صفحہ 139، بزم وقار الدین، کراچی)

سیدی اعلیٰ حضرت مجدد دین و ملت الشاہ امام احمد رضا خان علیہ رحمۃ الرحمن ارشاد فرماتے ہیں: ”داڑھی کتر واکر ایک مشمت سے کم رکھنا حرام ہے۔“ (فتاویٰ رضویہ، جلد 23، صفحہ 98، رضا فاؤنڈیشن، لاہور)

حضرت علی کریم اللہ وجہہ الکریم سے مروی ہے کہ نبی کریم صلی اللہ علیہ وسلم نے فرمایا: ”لا طاعة فی المعصية انما الطاعة فی المعروف“ ترجمہ: اللہ عزوجل کی نافرمانی میں کسی مخلوق کی اطاعت جائز نہیں، بلکہ مخلوق کی اطاعت تو فقط بھلائی والے کاموں میں ہی جائز ہے۔ (صحیح البخاری، جلد 6، صفحہ 2649، حدیث: 6830، دار ابن کثیر، دمشق)

فتاویٰ رضویہ میں ہے ”اللہ عزوجل کی معصیت میں کسی کا اتباع درست نہیں۔“ (فتاویٰ رضویہ، جلد 21، صفحہ 188، رضا فاؤنڈیشن، لاہور)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمَ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مولانا محمد نورا لمصطفیٰ عطاری مدنی

فتویٰ نمبر: WAT-4128

تاریخ اجراء: 21 صفر المظفر 1447ھ / 16 اگست 2025ء



Dar-ul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Dar-ul-ifta AhleSunnat



feedback@daruliftaahlesunnat.net